

( 13 )

## जज़्बो

— डॉ. सुरेश बबलाणी

### लेखक परिचय:-

डॉ. सुरेश बबलाणी जो जनम 11 आगस्त 1962 ते अजमेर में थियो। हीउ साहिब पी.डब्ल्यू.डी. में एडिशनल प्राईवेट सेक्रेट्री जे ओहिदे ते कम कंदा आहिनि। बबलाणी जहीनी होशियार, बहुगुणी प्रतिभा जो धनी, जोशीलो कलाकार, सुठो कहाणीकार, एकांकीकार, मज़मून निगार आहे। हिनजुं मुख्य रचनाऊं: मुअन जो दड़ो, सिन्धी लोक कलाऊं, ड्राजो, साओ वणु ऐं जज़्बो आहिनि। 'जज़्बो' एकांकी गुलदस्तो आहे। हिन एकांकी संग्रह में सत एकांकियूं आहिनि। जज़्बो में शामिल एकांकियूं ज़ातल सुआतल मुद्दि ते लिखियल हूंदे बि विषय खे रोचक नमूने पेश कयूं वयूं आहिनि।

हिन एकांकीअ में असांखे फ़र्ज अदाई देश भक्ति, सिन्धी संस्कृति ऐं अज़्बोनि मसइलनि जी झलक मिले थी।

---

### पात्र परिचय :

- |              |   |
|--------------|---|
| 1. सुन्दरदास | सरकारी मुलाज़िम<br>उमिर 50-52 साल                   |
| 2. कविता     | सुन्दर जी ज़ाल<br>सरकारी मुलाज़िम<br>उमिर 48-50 साल |
| 3. डॉक्टर    | सुन्दर जो दोस्तु<br>उमिर 40-42 साल                  |

( 77 )

- |                         |   |
|-------------------------|---|
| 4. लेडी इन्क्वारी ऑफिसर | वणंदड पोशाक में ठाहूकी<br>एयरपोर्ट जी मुलाजिम<br>उमिर 30-35 साल |
| 5. मर्दु 1              | उमिर 48-50 साल  |
| 6. मर्दु 2              | उमिर 48-50 साल  |
| 7. मर्दु 3              | उमिर 35-38 साल  |
| 8. सुनीता               | सुन्दर ऐं कविता जी नुहं<br>उमिर 28-30 साल                       |

(मंच ते रोशनी थिए थी। ड्राइंग रूम जो सीन। मंच ते सोफा ऐं सेन्ट्रल टेबल पेई आहे। कविता जो ब्राहिरिएं दरवाजे खां अचणु)  
सुन्दर अखबार पढे थो। कविता चांहि ऐं बिस्कूट खणी अचे थी। अचो चांहि पियूं .....  
(ब्रई चांहि था पियनि)।

- |        |   |
|--------|---|
| कविता  | सुबुह जो त कम में टाईम निकिरी थो वजे पर शाम जे वक्त त घरु जुण खाइण थो अचे।                                    |
| सुन्दर | छो भाई?   |
| कविता  | बार घर में हून्दा आहिनि त विन्दुर लगी पेई हूंदी आहे।  |
| सुन्दर | गाल्हि त ठीक आहे पर बार जे वडा थींदा त कम कार लाइ अन्दर ब्राहिर त अचिणो वजिणो पवंदो न!                        |
| कविता  | केतिरो चयोमांव त नरेश खे हिते ई किथे नौकरीअ ते लगारायो।   |
| सुन्दर | छा इन्हीअ लाइ नरेश कोशिशूं न वरितियूं? घणा फार्म भरयाई! केडी न इच्छा हुआस त मिलट्री या पुलिस में ऑफीसर थियां। |
| कविता  | हा, बिल्कुल। मिलट्रीअ में त फिजीकल टेस्ट में डॉक्टरनि अनफिट करे छडियुसि।                                      |
| सुन्दर | चवनि त वजन वधीक अथसि।   |
| कविता  | खाईदड पीअन्दड घर जो बारु वजन त हूंदो न?   |
| सुन्दर | कविता, वजन लम्बाईअ जे आधार खां वधीक हुयुसि।   |
| कविता  | ऐं पुलिस ऑफीसर लाइ पर्सनल इन्टरव्यू में रहिजी वियो।   |
| सुन्दर | हा, छोकरो बि जिद ते त कुझु अलग करियांऐं इन चाहना में ब्राहिर वजी सिक्कूरटी ऑफीसर जी पोस्ट गोलहयांई।           |
| कविता  | हा बराबर पहिरी मुसाफिरीअ ते आयो त केडो न खुश हो। रोज नवां चैलेंज। कुझु न कुझु नओं करण लाइ थो मिले।            |

सुन्दर      ऐं हिते ईदें तो बि नओं करे डेखारियुसि। झट मंगनी पट शादी।

कविता      हा बियो, बार पहिंजनि पेरनि ते बीठो आहे ऐं छोकरी बि सुठी नजर में हुई त पोइ देर छाजी कजे?

सुन्दर      हा, गालिह त ठीक आहे पर नरेश खे फैमिली गड्डु रखण जी इजाजत अजां न मिली आहे वेचारी सुनीता अकेली.....।

कविता      अकेली छो आहे ? असां जो आहियूं।

सुन्दर      आहियूं त सही पर बि जे मुड़िसु गड्डु हून्दो आहे त चेहरे जी चमक कुझु अलग हून्दी आहे।

कविता      इहो तव्हां कीअं था चई सघो ?

सुन्दर      तोखे डिंसी करे।

कविता      मूंखे ?

सुन्दर      हा। मां न ब-चार डूँह ब्राहिर वेन्दो आहियां त कीअं न उझामी वेन्दी आहीं।

कविता      तव्हांखे कहिड़ी खबर?

सुन्दर      अरे भाई, नरेश बुधायो हो। त पापा, तव्हां ब्राहिर वेन्दा आहियो त मम्मीअ जे चेहरे जी रौनक ई घटिजी वेन्दी आहे।

कविता      चडो हाणे छडियो। इहो त बुधायो सुनीता खे घणनि डूँहनि लाइ मोकल डिंनी अथव।

सुन्दर      मूं त पिणसि खे चयो भले जेसीं दिल थियेसि रहे। दिल भरिजी वजेसि त छडे वजजोसि।

कविता      माइटनि मां बि का दिल भरिजंदी आहे छा ?

सुन्दर      तोखे न थो वणे त ठीक आहे मां फोन करे चवांसि थो त छडे वजेसि।

कविता      हा-हा, भले चओसि.....। हा, पर मूं थे चयो त घणा डूँहं थिया आहिनि नरेश जो फोन ई कोन आयो आहे!

सुन्दर      अजां टियो डूँहु ई त फोन कयो हुआई। चयाई कोन पिए त मुंहिंजी हिक बिनि डूँहनि में मुंहिंजी मोकल मंजूर थियण वारी आहे। हाणे टिकेट कराए ई फोन कन्दुसि।

कविता      अरे हा मूंखे त वेसरि थी पेई आहे। चयो त हुआई पर बि छुड़ी मिलियसि या न फोन करे बुधाएव हां न।

सुन्दर      अरे भाई, रुगो वन इंडिया-वन रुपीज जी घोषणा थी आहे। वन वर्ल्ड-वन रुपी जी न। फोन ते पैसा था लगनि।

कविता      माउ पीउ खां मथे पैसा आहिनि छा?

सुन्दर न, भाई न। हुन जे फोन न कयो आहे त तूं ई खणी करि। तुंहिजे मोबाईल में पैसा त आहिनि न?

कविता हा, आहिनि त सही।

सुन्दर त पोइ लगाईसि। कंजूसी छा जी?

(कविता मोबाइल नम्बर थी मिलाए। एतिरे में सुन्दर जे मोबाइल ते घंटी वज्जे थी, कढी नम्बर थो डिसे।)

डिसु, नरेश जो फोन अची वियुइ। कीअं न तार जुड़ियल अथव । तूं हुनखे पेई मिलाई ऐं हू तोखे।

कविता तार तव्हां सां मिलयल अथसि । न त घंटी मुंहिजे मोबाइल ते न अचे हा !

सुन्दर तुंहिजो मोबाईल बिज्जी लग्यो पियो आहे। उनते घंटी कीअं ईदी? हाणे वठु, पंहीरीं तूं गाल्हाईस। (मोबाईल कविता खे डिए थो।)

कविता हा पुट सत्नाम.... कीअं आहीं, ठीक आहीं? छा चयुइ, तो मूखे पिए फोन लगायो अरे, मां वरी तोखे पई लगायां। हा पुट, तूं कडहिं थो अचीं? छा चयुइ, परीहं जी फ्लाईट सां...। अरे वाह....! केडी महिल जी अथई....? रात जो ! हा, सुठो सुठो। हा असां तोखे वठण ईदासीं। छा चयुइ न अचूं... पर छो? दोस्त.....कहिड़ो.....? अच्छा मोहन.....। पोइ बि छा थियो.....? न न, असां तोखे वठण ईदासीं.....। चडो, ज़िदु न करि.....! हा वठु पापा सां गाल्हाइ।

सुन्दर हां बेटू, कीअं आहीं.....? अच्छा..... त पुटडा असां एयरपोर्ट ते अची वेंदासीं....। रात जो फ्लाईट आहे त छा थियो....? का तकलीफ़ कोन थींदी । छा चयुइ, मोहन बि तोसां गड्डु आहे । बई टैक्सी करे घरि अची वेन्दा। चडो पुटडा जीअं तुंहिजी मर्जी । अच्छा, फ्लाईट जो नम्बर कहिड़ो आहे? एयर इंडिया जी फ्लाईट अथई। कहिड़ो नम्बर आहे? ए.आई. 1108 । अच्छा इहा फ्लाईट हिते घणे बजे पहुचंदी? सुबुह जो 4 बजे । तूं 6 बजे ताई घरि पहुची वेंदे। छा, सुनीता किथे आहे? पुट, पेके वई आहे। सुठो। छा चयुइ, सुनीता खे न बुधायूं, सरप्राईज डूँवेंसि। चडो, ठीक आहे। चडो पुट चडो सत्नाम। कविता, नरेश परीहं पियो अचे। तूं हीअं करि डिसु घर में का शइ शिकिल घटि त कोन्हे? झटु लिस्ट ठाहे डे त मां वजी बाजार मां वठी अचां, अरे हा, नरेश खे खोराक डाढी वणंदी आहे, उहा बि ठाहे रखिजाइ।

कविता अरे साई, घर में का बि शइ घटि कोन्हे । रहियो सुवालु खोराक जो, उन लाइ खसखस, काजू, बादाम, डूंगियूं वठी अचो।

सुन्दर हा हा, जल्दी करि डिसु, नरेश खे खाजुनि जी लाई बि डाढी वणंदी अथसि, गुडु ऐं  
खाजा बि लिखजाइ।

कविता हा साई हा, सभु लिखां थी। हाणे तव्हां चांहि त पूरी करियो।  
(सुन्दरु हिक दुक में चांहिं खतमु करे थो ।)

कविता अचे, हीअ लिस्टवठो ।

सुन्दर हा, थेल्हो बि डेई छडि।

कविता अरे बाबा, प्लास्टिक जी थैलीअ में खणी वठी अचिजो।

सुन्दर कविता, घर में जडहिं थेला आहिनि त पोइ प्लास्टिक जे थैलियुनि में छो खणी अचां?  
अरे भाई, थैली छोड़ो थैला पकड़ो।

कविता तव्हां त असुल घोषणाउनि ते अमल शुरू था करे छडियो।

सुन्दर शुरूआत करु त कंदो।

कविता केर में तव्हां शामिल थियो, ब्रियो न।

सुन्दर ब्रियनि जी नकल असां कयूं यां ब्रिए असांजी नकल कनि, तोखे छा सुठो लगंदो?

कविता ब्रिया असांजी कनि।

सुन्दर त पोइ बस, डे जल्दी थेलो।

(फैड आउट, फैड इन)

सुन्दर ब्राहिरां अचे थो। हथ में अखबार अथसि कविता खे आवाजु लगाईदे।

सुन्दर कविता-कविता ! अरे भाई, अचां सुम्ही पई आहीं छा?

कविता सुम्हीं वरी कीअं पई हूंदसि, रधिणे में आहियां, चांहि पई ठाहियां। इझो अचां पई।

सुन्दर हा हा, खणी अचु। मां समिझो त ब्रियनि डूंहनि वांगुरु अजु बि सुम्ही पई आहीं । मां  
सुबह जो चक्कर बि लगाए आयुसि।

कविता मुंहिजी त रात खां वठी निंड ई फिटी पई आहे। इहो ई पिए सोचियो त केडी महिल सुबुह  
थींदो ऐं केडी महिल नरेश ईंदो।

सुन्दर हा, मूंखे खबर आहे त रगो पिए पासा वरायइ ।

कविता इन जो मतिलबु त तव्हां खे बि निंड कोन आई। (सुन्दर खिले थो ऐं चांहि थो पिये।  
अखबार खोले थो।)

कविता साढा छः था थियनि, नरेश अचां कोन आयो आहे?

सुन्दर अची वेन्दो ! फ्लार्ट लेट थी सघे थी।

कविता गाडियूं त लेट थींदियूं आहिनि, फ्लाईट बि लेट थींदी आहे छा?

सुन्दर अरे भाई, थींदियूं आहिनि, थींदियूं आहिनि। (अखबार पढें-पढें) अचे हीउ पढु..... छपते छपते, हिकु बियो हवाई जहाजु दहशत गर्दिन अगुवा कयो.....।

कविता छा चयुव..... छा चयुव.... मुआ मरनि शल.... पढो पढो।

सुन्दर लिखे थो, एयर इंडिया जो हिकु जहाजु जेको मस्कट खां कराचीअ जे रस्ते दिल्ली अची रहियो हो उनखे कराची खां उडाम भरण खां पोइ अगुवा याने हाई जैक करे छडियो अथऊं ऐ दिल्लीअ जे बदिरां अमृतसर हवाई अड्डे ते लाथो वियो आहे। बुधायो वजे थो त हवाई जहाज में स्टॉफ सूधा कुल 285 मुसाफिर आहिनि।

कविता छा चयुव, मस्कट खां दिल्ली।

सुन्दर हा।

कविता फ्लाईट जो नम्बर त डिंसो, कहिडो डिंसो अथनि।

सुन्दर फ्लाईट जो नम्बर हां, फ्लाईट नम्बर आहे ए.आई.-1108

कविता छा चयुव..... तव्हां ..... नरेश खां फ्लाईट नम्बर वरितो हो न? संदसि फ्लाईट जो कहिडो नम्बर आहे?

सुन्दर हा हा, उन जो नम्बर त मूं हिते कंहिं पने ते लिखियो हो....। हां डिंसु, ए.आई.-1108।

कविता छा? छा चयुव.... (चक्कर खाई किरी थी पवे)

सुन्दर कविता..... कविता.... (पाणीअ जो गिलासु खणी थो अचे। मुंहं ते छंडा थो हणिसि)..... कविता.... कविता... (धीरे-धीरे कविता होश में अचे थी.....सुन्दर कुझु नार्मल थो थिए)

कविता मां किथे आहियां..... नरेश..... नरे..... (वरी बेहोश)

सुन्दर कविता..... कविता.... (वरी छंडा थो हणिसि। लोड्राएसि थो, पर होश में नथी अचे। मोबाईल खणी हिकु नम्बर थो मिलाए) हैल्लो हैल्लो डॉक्टर साहिब मां सुन्दर..... सुन्दर थो गाल्हायां। मुंहिंजी वाईफ कविता खे..... कविता बेहोश थी वेई आहे। प्लीज़, तव्हां जल्दी अचो..... छा पंजें मिनट में हा, हा, जल्दी अचो। मेहरबानी, मेहरबानी (चक्कर पियो कटे, केड्डी महिल हथनि ते मालिश,त केड्डी महिल पेरनि खे मालिश थो करे। दरवाजे ते आवाज। डुक पाए दरवाजो थो खोले).... अचो अचो डॉक्टर साहब, प्लीज़।

डॉक्टर किथे आहे भाभी, छा थियो? (स्टैथोस्कोप कननि ते लगाए चेक थो करे, पल्स थो डिसे, बी.पी.एफ़ैटस सां बी.पी. थो मापे।)

डॉक्टर भाई, ओचितो छा थियो, कुझ बुधाईदा।

सुन्दर डॉक्टर साहब हू... असांजो पुटु नरेश जंहीं फ्लाइट में आयो थे.... उनखे, दहशतगर्दन हाई जैक करे छडियो आहे, इहो बुधी कविता बेहोश थी वेई।

डॉक्टर ओह, नो..... ! शॉक जे करे..... आइ सी..... मां इंजेक्शन हणां थो । कुझ ई देरि में होश में अची वेदी।

सुन्दर जी जी, (डॉ. इन्जेक्शन हणे थो) डॉक्टर साहब, का घबिराइण जी गाल्हि त कोन्हे न? सब कुझ ठीक थी वेन्दो न?

डॉक्टर हा हा सुन्दरदास, घबिराइण जी का गाल्हि कोन्हे। मां इंजेक्शन हणी छडी आहे, तव्हां बेफ्रिक रहो। थोड़ी ई देर में होश अची वेदुसि।

सुन्दर मां चाहियां थो जेसीं कविता खे होश अचे तेसीं तव्हां जेकर हिते ई वेठा हुजो।

डॉक्टर सुन्दरदास, इहा का चवण जी गाल्हि आहे? मां हिते ई आहियां।

सुन्दर थैंक यू, डॉक्टर साहब थैंक्स।

डॉक्टर इनमें शुक्राना मजण जी का गाल्हि कोन्हे। सुन्दरदास, इन्सान ई इन्सान जे कमि ईदो आहे। पाण हम क्लासी ई न पाडेसिरी बि आहियूं। दोस्त ऐं पाडेसिरी सां गड्डु हिकु डॉक्टर हुआण जे नाते मुंहिजो फ़र्जु आहे त जेसीं मरीज़ ठीक न थिए मां उनजी चडी तरह परघोर लहां।

सुन्दर हा हा डॉक्टर साहब, तव्हां चओ त ठीक था।

डॉक्टर ड़िसो तव्हां मूंखे बार-बार डॉक्टर साहब, चई शर्मिन्दो न कयो। तव्हां मूंखे सुनील चई सघो था।

सुन्दर छा.....? ओ.के. मिस्टर सुनील।

डॉक्टर मिस्टर सुनील न, रगो सुनील।

सुन्दर हा सुनील, मूं चयो पिये त सभिनी खे पंहिंजा अधिकार यादि हूँदा आहिनि पर फ़र्ज न। जेकडहिं सभेई पंहिंजा पंहिंजा फ़र्ज अदा कनि त जेकर किथे बि असंतोष न फहिलिजे।

डॉक्टर हा, तूं बिल्कुल ठीक थो चई। इहा ई सिख्या माइट पंहिंजनि ब्रानि खे ड़ियनि ऐं स्कूलनि में अहिडियूं सिख्याऊं मिलनि त जेकर असांजो मुल्क वरी खुशहालु थी वजे।

सुन्दर हा सुनील, तूं बिल्कुल ठीक थो चवीं पर तुंहिंजी भाभीअ खे अजां..... होश.....।

डॉक्टर हा, हिकु मिन्दु ।(वरी चेक थो करेसि) हा तव्हां चयो पिए पंहिंजो नरेश जंहीं फ्लाइट में आयो थे उनजो अपहरणु थी वियो आहे।

सुन्दर हा, बिल्कुल। हीउ ड़िसु अखबार।

डॉक्टर तोखे पक आहे त नरेश इन्हीअ फ्लायट में बोर्ड थियो हो?

सुन्दर हा, बिल्कुल। हुन मूखे टियों डीहं फोन करे फ्लायट जो नम्बर बुधायो हो।

डॉक्टर घणाई दफा ईएं थींदो आहे त फ्लायट में माणहू बोर्ड न थी सचंदो आहे। तो वटि हिनजी फर्म जो को नम्बर आहे?

सुन्दर हा, बिल्कुल आहे।

डॉक्टर त पहिरीं कनफर्म करे वटूं।

सुन्दर हा हा, पहिरीं कनफर्म था करियूं। (डायरीअ मां नम्बर कळी मिलाए थो) हैलो, मां दिल्लीअ मां सुन्दर गाल्हाए रहियो आहियां, नरेश जो पापा.....। छा मां जीवतराम सां गाल्हाए सचां थो.....? छा, गाल्हाए रहिया आहियो..... हा..... डिसो मुंहिंजो पुट जेको तव्हां जी कम्पनीअ में सिक्यूरिटी ऑफिसर आहे, उहो छुटियुनि में घर अचणो हो काल्ह रात फ्लायट हुअसि, हू निकितो या न .....? हा.... छा, छा चयुव निकतो आहे। कहिडी फ्लायट में? छा चयुव ए.आई.1108 में। ओह नो!

डॉक्टर सुन्दर प्लीज, हिम्मथ रखु यार।

सुन्दर हा..... हा.....

डॉक्टर भगवान ते भरोसो रखु सभु ठीक थी वेन्दो, अरे हेडांह डिसु, भाभीअ खे होश अची वियो नमस्ते भाभी, नमस्ते।

कविता हू..... हू... केरु नरेश..... नरेश..... हेडांह मां.....।

डॉक्टर नरेश बिल्कुल ठीक आहे। हा, तव्हां पंहिंजे घर में ई आहियो..! सुन्दर हेडांह बीठो आहे।

कविता छा चयुव, ठीक आहे? किथे आहे?.....

सुन्दर हा, बिल्कुल ठीक आहे। बिल्कुल। तूं..... तूं .....हाणे कीअ थी महसूस करीं।

कविता (उथी विहे थी) मां ..... पहिरीं खां ठीक..... आहियां, हेडांह नरेश.....।

सुन्दर डॉक्टर साहिब ठीक था चवनि हू बिल्कुल ठीक आहे।

डॉक्टर भाभी, तव्हां जे टेंशन करण सां कुबु कोन थींदो। थींदो उहोई जेको साईअ खे मन्ज़ूर आहे। हिम्मथ रखो।

कविता हूं।

डॉक्टर सुन्दरदास, भाभी हाणे ठीक आहे। मां हलां थो, वरी केडी महिल बि ज़रूरत पवे त हिजाबु न कजांइ। हिकदम फोन करे घुराए वठिजांइ।

सुन्दर ठीक आहे डॉक्टर ओ सुनील, ओके. थैंक्स। (दरवाजे ताई छडे कविता जे पासे में थो अची विहे।) कविता तूं टेंशन न कर। टेंशन करे पंहिंजी तबियत खराबु थी करीं।

अज्ञां त पाण खे इहा ई खबर मिली आहे न त दशहतगर्दन हवाई जहाज खे अगुवा करे छडियो आहे। साईअ जी महिर सां कहिं जान माल जे नुक्सान जी खबर.... कोन्हे....

कविता पर मूखे डपु थो लगे ! अलाए दहशत गर्द हुननि सां कहिडी हलत हलंदा हंदा।

सुन्दर न त मुंहिजो ऐं न ई तुंहिजो कडहिं दहशतगर्दनि सां वास्तो पियो आहे।

कविता हां। तव्हां ठीक था चओ, पर दहशतगर्द त खतरनाक ई थींदा आहिनि। रोज था अखबारुनि में पढूं।

सुन्दर हींअर साईअ जे दरि वेनिती करण खां सवाई असां वटि कोबि बियो चाढहो कोन्हे।

कविता हा, तव्हां ठीक था चओ..... पर टीवी खोले डिसो त सही आखिर थियो छा आहे?

सुन्दर तूं शायद भुलिजी रही आहीं त पंहिंजी टीवी कल्ह ई खराबु थी वेई आहे.....। हाणे असां वटि रगो हितां हुतां फोन करे पुछण खां सवाई को चाढहो कोन्हे।

कविता त छा पाण एयरपोर्ट ते नथा हली सघूं?

सुन्दर हा, तूं बिल्कुल ठीकु थी चर्वी, असां एयरपोर्ट हली करे सज्जी ज्ञाण हासुलु था कयूं। पर मूं चयो पिए त सुनीता खे बुधायूं।

कविता हा,पर..... उहा छा चवंदी त मूखे काल्ह छो न बुधायुव।

सुन्दर सुनीता समझदार आहे। हीअं करि पाण मोबाईल ते था गाल्हायूंस। हलु।

(फैड आउट। फैड इन)

मंच पूरो रोशन आहे। हाणे मंच ते हिक टेबुल पुठियां कुसीं रखियल आहे जंहिंते हिक छोकरी वेठल आहे। कुझु माणहुनि खेसि घेरे रखियो आहे। (गडियल आवाज) न असांखे बुधायो, दहशत गर्दनि जूं कहिडियूं घुरूं आहिनि ऐं तव्हां छा कयो आहे? हवाई जहाज खे जल्दु बि जल्दु आजादु करायो। (सुन्दर ऐं कविता जो अचणु)

इंक्वायरी ऑ.असांजे हथ में कुझु बि कोन्हे।

पुरुष 1 तव्हांजे हथ में कोन्हे त कंहिंजे हथ में आहे ?

इं.ऑ. सरकार जे। मर्कज जी सरकार जीअं ठीक समुझंदी तीअं हिन समस्या खे हल कंदी।

पुरुष 2 पर अज्ञां ताई त तव्हां बुधायो ई कोन्हे त दहशतगर्द घणा आहिनि ऐं उन्हनि जूं घुरूं छा आहिनि?

पुरुष 3 हा... हा.... बुधायो बुधायो।

इं.आ. असां खे जेका ज्ञाण मिली आहे तंहिं मुताबिक हवाई जहाज में टे दशहतगर्द आहिनि ऐं उन्हनि घुर कई आहे त तिहाड जेल में बंद उन्हनि जे पंजनि साथियुनि खे छडियो वजे।

पुरुष 3 त पोइ तव्हां छा सोचियो आहे ?

( 85 )

इं. आ. मिस्टर, मां तव्हां खे पहिरीं बुधायो हो त सोचणु ऐं करणु जो कमु मर्कजी सरकार जो आहे । उन्हनि खे फ़ैसलो वठिणो आहे त हू छा था कनि?

पुरुष 2 सरकार, सरकार बिना कंहिं दबाव जे कमु कोन कंदी आहे । जेसींताई उन्हनि ते चौतरफ़ा दबाव न पवंदो तेसींताई हू कदमु कोन खणंदा आहिनि ।

पुरुष 3 पोइ इहो कीअं थींदो?

पुरुष 2 कीअं थींदो? असां सरकार ते दबावु आणींदासीं ।

पुरुष 2 पर कीअं?

पुरुष 1 हिक नेता जी धीउ खे अगुवा था कनि त उन्हीअ खे आज़ादु कराइण लाइ दहशतगर्दन खे छड्डियो थो वजेत छा आम माणहुनि लाइ सरकार कुझु न कंदी?

पुरुष 2 छो कोन कंदी? असां प्रधानमंत्री ऐं गृहमंत्री जे बंगले ते मुजाहिरो कंदासीं । जेसींताई असांजा माइट दहशतगर्दन जे पंजनि मां आज़ादु न था थियनि तेसींताई बुख हड़ताल कंदासीं । भाउरो, हलो त पहिरीं गृहमंत्री जे बंगले ते था हलूं ।

पुरुष 4 हा... हा.... हा.... हलो हलो ।

सुन्दर बीहो, हिकु मिन्दु बीहो सोचियो, भाउरो ज़रा सोचियो । छा तव्हां सोचियो आहे त जिन दहशतगर्दनि खे जेल मां आज़ाद करण जी शर्त रखी वेई आहे तिनखे पकिड़ण लाइ केडी न जाखोड़ कई वेई हूंदी !

पुरुष 1 असां खे उन सां कहिड़ो मतलबु ?

पुरुष 2 असां जे दिमाग में रगो हिक ई ग़ाल्ति आहे त पंहिंजे रिश्तेदारनि खे दहशतगर्दन जे चंबे मां आज़ादु करायूं ।

पुरुष 3 हा आज़ाद करायूं, बस ।

सुन्दर तव्हां सभु असांजे देश जे नेताउनि वांगुरु खुदगर्ज ऐं मतिलबी थी विया आहियो ।

पुरुष 1 हा हा, असीं खुदगर्ज आहियूं, मतिलबी आहियूं ।

पुरुष 2 लगे थो, हिन हवाई जहाज़ में तुंहिंजो को सगो मिटु माइट अचण वारो कोन्हे ।

सुन्दर हिन अगुवा थियल हवाई जहाज़ में मुंहिंजो सिकीलधो पुटु बिनि सालनि खां पोइ अची रहियो आहे ।

पुरुष 1 छा चयुइ? सिकीलधो पुट ऐं तूं हिन तरह जूं बेवकूफीअ वारियूं ग़ाल्हियूं करे रहियो आहीं ।

सुन्दर जेकडहिं पंहिंजे मुल्क जे लाइ सोचणु बेवकूफी आहे, त मूंखे बेवकूफ़ु चवाइण में फ़खुरु आहे ।

- पुरुष 2 सिद्धान्तनि जूं गाल्हियूं कबियूं आहिनि, उन्हनि ते भाषण डिबा आहिनि पर उन्हनि खे हंडाईबो कोन्हे।
- सुन्दर हीउ वक्तु भाषणनि जो न पर सिद्धान्तन ते हलण जो आहे। मां चवां थो त जेकडहिं असीं सभु चवंदासीं त मुल्क खे हाणे सुभाषचन्द्र बोस, भगतसिंह, चन्द्रशेखर, हेमू कालाणी, डाहिर जहिङनि जुवाननि जी जरुरत आहे। उहे पैदा थियण घुरिजनि। पर असांजे घर में न, पाडे वारे जे घर में। त मुल्क जी हालति बदि खां बदितर थींदी वेंदी। असांखे गडिजी प्रधानमंत्री ऐं गृहमंत्री जे घर ते इन गाल्हि लाइ मुजाहिरो करणु खपे त मिलिट्री खे पावरु डियनि त हू जहाज में वेठल दहशतगर्दनि खे उड्डाए छडीनि।
- पुरुष 1 उन्हनि खे उड्डाण सां असांजा माइट बि उड्डामी वेंदा। मूं पीरनि खां पिनी पुटु वरितो हो, चडनि भेनरुनि में हिकु भाउ आहे।
- पुरुष 2 मुंहिंजा माउ ऐं पीउ आहिनि जेके वरी न मिलंदा।
- पुरुष 3 ऐं मुंहिंजी साली।
- सुन्दर इन्हीअ अगुवा थियल जहाज में हरिको सवार कंहिंजो भाउ, कंहिंजो पुट त कंहिंजो माउ पीउ, सालो साली या भेणवियो आहे। पर तव्हां कडहिं सोचियो आहे त जिनि दहशतगर्दनि खे पकिङण लाइ असां जी मिलिट्री जा जवानशहीद था थियनि उहे बि कंहिंजा न कंहिंजा मिट माइट आहिनि। मां चवां थो सरकार में सभु अहमक ई अहमक आहिनि छा? असांजे गुनि में वहंदडु खून जी गर्मी खतमु थी वेई आहे? छो न था वठनि फ़ैसलो हवाई जहाज में वेठल दहशतगर्दनि खे उड्डाण जो।
- पुरुष 1 मां चवां थो त तूं हाणे बसि कर न त मां तुंहिंजो गलो दबाए हिते ई.....।
- पुरुष 2 हा बिल्कुल, बिल्कुल, बिल्कुल.....,
- कविता छडियो छडियो, मां चवां थी.....
- इ. ऑ. ही तव्हां छा करे रहिया आहियो? छा हिन जे चवण सां सभु कुझु थी वेंदो? ऐं छा तव्हां जे हिन खे मारण सां समस्या जो हलु निकिरी वेंदो? तव्हां सभु वेही करे सही वक्त जो इन्तज़ारु करियो।
- कविता अचो अचो त प्रार्थना करियूं।
- सभु गडिजी मुसीबत में मालिक मददगारु थींदि..... (सुनीता जो अचणु)
- सुनीता (हेडांह होडांह निहारे करे) मम्मी-पापा, छा थियो ? मूखे कुझु त बुधायो?
- कविता पुट, रुगो इहा खबर पई आहे त जहाज में टे दहशतगर्द आहिनि। जिनि पहिंजनि पंजनि साथियुननि जे रिहाईअ जी घुर कई आहे।

सुन्दर पुट, जिनि पंजनि खे छडाइणु जी घुर कई वेई आहे तिनखे पकिडण लाइ असांजे मुल्कु जी मिलट्रीअ केतरी न जाखोड़ कई हून्दी। मां त चाहियां थो त सरकार हुननि जूं शर्तू न मजे।

सुनीता पर पापा, जेकडहिं आतंकवादयुनि जी गाल्हि न मर्जीदा त छा हू जहाज में वेठल मुसाफिरनि खे छडे डींदा?

सुन्दर न पुट, उहे वेतरि गुस्से में अची नुक्सान पहुंचाये सघनि था।

सुनीता पोइ पापा, तव्हां ईअें छो था सोचियो? पापा.....।

सभई हा, हाणे वेही समझाइ पंहिजे पापा खे।

सुन्दर पुट, रोज रोज जे दबाव में अची सरकार दहशतगर्दनि खे छडीं दी त हू रोज अहिडियूं हरकतूं कंदा। इन सां असांजे मुल्क जी मिलट्रीअ जो हौसलो खता थींदो ऐं दहशतगर्दनि जो हौसलो बुलन्द थींदो। असांजो मुल्कु कडहिं बि दहशतगर्दीअ जी समस्या खां आजो न थींदो।

सुनीता हा पापा हा, तव्हां बिल्कुल ठीक था सोचियो। पापा सरकार खे दहशतगर्दनि जूं घुरू न मजिण खपनि।

सभई छा? तूं बि इहो थी चाहिं?

सुनीता हा मां बि इहो थी चाहियां।

पुरुष 1 त छा तोखे खबर आहे इनसां कंहिजो बि नुक्सान थी सघे थो, तव्हांजो बि.....?

सुनीता हा, मां समझा थी।

सुन्दर पुट, मूंखे तोते फ़खुरु आहे। मुल्कु खे तो जहडियुनि नौजवानिडियुनि जी ई ज़रूरत आहे।

इ. ऑ. हींअर हींअर खबर मिली आहे त असांजे मुल्क जे रक्षा मंत्रीअ आर्मी चीफ़ खे हुकुम डिनो आहे त अगुवा कयल जहाज में वेठल दहशतगर्दनि खे काबूअ में कनि ऐं जहाज जे मुसाफिरनि खे आज़ादु कराइनि।

पुरुष 1 रक्षा मंत्रीअ खे खबर आहे त हिन जहाज में न त को बडो माण्हू सवार आहे ऐं न वरी संदसि माइट न त जेकर?

पुरुष 2 तूं खुश थीउ, तुंहिजे मन जी मुराद पूरी थी आहे।

पुरुष 3 हा.... हा.... खुशि थीउ।

सुन्दर हा.... हा.... मां खुशि आहियां त असांजे मुल्क में अजां गैरत मंद माण्हू आहिनि, भले उन्हनि जो तादादु घटि ई छोन हुजे।

पुरुष 1 थी सघे थो त.....

कविता हा... हा... चओ बीहो न , चओ । थी सघे थो त हिन लड़ाईअ में असांजो.... पुट...  
हा.... हा.... भली.... भली।

पुरुष 3 न.... न.... मालिक सभु भली कंदो । अचो मिली करे साईअ जे दर प्रार्थना करियूं।

पुरुष 2 हा अचो, गडिजी प्रार्थना करियूं। (प्रार्थना साई... ओ साई...)

इं. ऑ. हाणे हाणे खबर मिली आहे त जहाज खे दहशतगर्दनि खां आज्ञादु करायो वियो आहे।  
टेई दहशतगर्द मारिया विया आहिनि । कुझु मुसाफिर बि ज़ख्मी थिया आहिनि ऐं ब  
मुसाफिर मारिया विया आहिनि.....।

पुरुष 1 उन्हनि जा नाला बुधायो।

पुरुष 2 जल्दी करियो, उन्हनि जा नाला बुधायो।

पुरुष 3 घणियूं मायूं ऐं घणा मर्द आहिनि?

इ.आ. हा हा बुधायो थी। पर इन खां पहिरीं हिक ज़ाण ड्रियण चाहींदसि त असांजी आमींअ  
खे हीउ ऑपरेशन काम्याब करण लाइ जहाज में सवार बिनि नौजवाननि मदद कई हुननि  
दहशतगर्दनि सां जहाज में अंदर मुकाबिलो कयो ऐं पंहिंजी जानि तां हथु धोई वेठा.....।  
उन्हनि जा नाला आहिनि.... मोहन ऐं..... नरेश।

कविता छा..... छा.....?

सुन्दर कविता, कविता, ड्रिसु अजु असांजे पुट जो सुपनो साकार थियो आहे, असांजे नरेश  
बहादुरीअ सां मुकाबलो कयो ....।

इ. आ. मिस्टर.....

सुन्दर मां सुन्दरदास सुन्दराणी आहियां।

इ. आ. हा. हा. मि. सुन्दरदास सुन्दराणी, असांजी सरकार फ़ैसिलो कयो आहे त बिन्हीं नौजवाननि  
खे शहीद कोठियो वजे ऐं उन्हनि जे घर वारनि खे पंज-पंज लख रुपया मदद तौर ड्रिना  
वजनि।

सुन्दर शहीद हा शहीद... मुंहिंजो पुट शहीद चवाईदो। मूंखे फ़खुरु आहे।

कविता असां हिक शहीद जा माउ पीउ आहियूं। हाणे कोई न चवंदो त सिन्धियुनि वतन जे  
लाइ जानि न घोरी।

सुनीता ऐं मां, हिक, हिक शहीद जी विधवा .....

सुन्दर पर ऑफिसर इहा मदद न खपे, मेहरबानी करे शहादत खे पैसनि में, पैसनि में न.... पैसनि  
में... पैसनि में न तोरियो, न तोरियो।

(फैड आउट)

**नवां लफ़्ज़ :**

जज़्बो = भावना

दहशतगर्द = आतंकवादी

जाखोड़ = मेहनत ।

मुज़ाहिरो = प्रदर्शन ।

अहमक = मूर्ख ।

**:: अभ्यास ::**

**सुवाल: I.** हेठियनि सुवालनि जा जवाब 15-20 लफ़्ज़नि में ड़ियो:-

- (1) सेवा छो कई वेंदी आहे?
- (2) नरेश जी कहिड़ी नौकरी करण जी इच्छा हुई?
- (3) कविता जी निंड छो फिट्टी पेई?
- (4) सुन्दर खे कहिड़ी गाल्हि जो फ़ख़ुरु थियो?

**सुवाल: II.** हेठियनि सुवालनि जा जवाब 50-60 लफ़्ज़नि में ड़ियो:-

- (1) 'जज़्बो' एकांकी लेखक जो परिचय लिखो।
- (2) सुन्दर हवाई जहाज में बैठल दहशतगर्दनि लाइ कहिड़ो फ़ैसिलो बुधाए थो?
- (3) लेडी इन्क्वायरी ऑफ़िसर कहिड़ी ज़ाण ड़िनी?
- (4) तव्हां खे हिन एकांकी में कहिड़े किरदार मुतासिर कयो ऐं छो?

**सुवाल: III.** हेठियां हवाला समुझायो:-

- (1) “माउ पीउ खां मथे पैसा आहिनि छा?”
- (2) “कविता घर में जड़हिं थेला आहिनि त पोइ प्लास्टिक जे थेलियुनि में छो खणी अचां?”
- (3) “असां हिक शहीद जा माउ पीउ आहियूं। हाणे कोई न चवंदो त सिधियुनि वतन लाइ जानि न घोरी।”

●●